

حکم الاحتفال بالمولد النبویة

مروجہ عید میلاد النبی ﷺ
(قرآن و سنت کی روشنی میں)

ڈاکٹر سید شفیق الرحمن

بِسْمِ اللّٰهِ الرَّحْمٰنِ الرَّحِیْمِ

محمد رسول اللہ ﷺ اللہ تعالیٰ کے آخری رسول ہیں، تمام جہانوں کے لیے رحمت ہیں اور قیامت کے دن اللہ سبحانہ تعالیٰ کی اجازت سے گناہ گار موحدین کی سفارش کر کے انہیں جہنم کے عذاب سے نجات دلوائیں گے، آپ ﷺ کے ساتھ محبت ایمان کا حصہ ہے۔

سیدنا انس رضی اللہ عنہ سے روایت ہے نبی کریم ﷺ نے فرمایا: ”اس ذات کی قسم جس کے قبضے میں میری جان ہے تم اس وقت تک مومن نہیں ہو سکتے جب تک میں تمہیں تمہاری اولاد، تمہارے والدین اور تمام لوگوں سے زیادہ محبوب نہ ہو جاؤں“ [بخاری: 15، مسلم: 44].

آپ ﷺ نے فرمایا: ”جس میں یہ تین باتیں ہوں گی وہ ایمان کی حلاوت اور مٹھاس محسوس کرے گا:

- ۱- اللہ تعالیٰ اور اس کا رسول سب سے زیادہ محبوب ہو۔
- ۲- کسی آدمی سے صرف اللہ تعالیٰ کی رضا کے لیے محبت کرتا ہو۔
- ۳- کفر سے نجات پانے کے بعد اس میں واپسی اتنا ہی ناپسند ہو جتنا آگ میں گرنا“.

[بخاری: ۱۶، مسلم: ۳۳].

آپ ﷺ کی سیرت مبارکہ کا تذکرہ کرنا اللہ تعالیٰ کی رحمت کا سبب ہے بلکہ اللہ تعالیٰ نے اپنی محبت کے لیے ایک معیار مقرر فرمایا اور وہ معیار رسول اللہ ﷺ کی تابعداری ہے، فرمایا:

﴿قُلْ إِنْ كُنْتُمْ تُحِبُّونَ اللَّهَ فَاتَّبِعُونِي يُحْبِبْكُمُ اللَّهُ﴾ [آل عمران: ۳۱].

”اے نبی! کہہ دو اگر تم اللہ سے محبت کرتے ہو تو میری پیروی کرو، اللہ بھی تم سے محبت کرے گا“.

ابو ہریرہ رضی اللہ عنہ روایت کرتے ہیں رسول اللہ ﷺ نے فرمایا:

”میری تمام امت جنت میں جائے گی سوائے اس کے جس نے انکار کیا“ سوال کیا گیا اے اللہ کے رسول! کون انکار کرے گا؟ آپ نے فرمایا: ”جس نے میری اطاعت کی وہ جنت میں

داخل ہوگا اور جس نے میری نافرمانی کی اس نے انکار کیا“ [بخاری: ۷۲۸۰]۔

رسول اللہ ﷺ کی نافرمانیوں میں سے ایک یہ بھی ہے کہ مکمل اور کامل دین اسلام میں اپنی طرف سے نئی بدعات ایجاد کی جائیں۔

ام المؤمنین عائشہ رضی اللہ عنہا روایت کرتی ہیں کہ رسول اللہ ﷺ نے فرمایا: ”جس نے ہمارے دین میں کوئی نئی چیز ایجاد کی جو اس میں نہیں ہے وہ مردود ہے“ [بخاری: ۲۶۹۷، مسلم: ۱۷۱۸]۔

اور آپ ﷺ نے یہ بھی ارشاد فرمایا: ”تم میری سنت کو اور میرے بعد ہدایت یافتہ خلفائے راشدین کی سنت کو لازم پکڑو، اسے مضبوطی سے تھام لو، اور دین میں نئی ایجاد کردہ چیزوں سے بچو کیونکہ ہر نیا کام بدعت ہے اور ہر بدعت گمراہی ہے“ [ترمذی: ۲۶۷۷]۔

لوگ بدعات کے ذریعہ اللہ تعالیٰ کے قریب ہونا چاہتے ہیں حالانکہ اللہ تعالیٰ نے رسول اللہ ﷺ کے ذریعے امت کو ہر اس بات کی خبر دے دی جس کے ذریعے اللہ تعالیٰ کا قرب حاصل ہو سکتا ہے۔

عبداللہ بن عمر رضی اللہ عنہما سے روایت ہے کہ رسول اللہ ﷺ نے فرمایا: ”اللہ تعالیٰ نے جس نبی کو بھی بھیجا اس کے ذمے یہ بات واجب تھی کہ وہ اپنی امت کو ہر خیر اور بھلائی کی طرف رہنمائی کرے جو وہ ان کے لیے جانتا تھا اور ہر اس شر اور برائی سے ڈرائے جو وہ ان کے لیے جانتا تھا“ [مسلم]۔

لوگوں کی ایجاد کردہ بدعات میں سے ایک بدعت ماہ ربیع الاول میں جشن میلاد النبی ہے جو وہ ۱۲ ربیع الاول کو مناتے ہیں۔ اکثر مورخین رسول اللہ ﷺ کی تاریخ ولادت ۹ ربیع الاول بیان کرتے ہیں اور ۱۲ ربیع الاول آپ کا یوم وفات ہے، جس کو لوگوں نے عید کا نام دے دیا ہے یعنی عید میلاد النبی۔

اسلامی عیدیں صرف دو ہیں

انس رضی اللہ عنہ سے روایت ہے کہ رسول اللہ ﷺ مدینہ منورہ تشریف لائے تو لوگوں کے سال

میں دو دن مقرر تھے جن میں کھیلتے اور خوشیاں مناتے ہیں، آپ ﷺ نے ان سے پوچھا کہ ”یہ دو دن کیسے ہیں؟“ انہوں نے کہا کہ زمانہ جاہلیت سے ہم ان میں کھیلتے چلے آ رہے ہیں، آپ ﷺ نے فرمایا: ”اللہ تعالیٰ نے تم کو ان کے بدلہ میں دو بہتر دن عطا فرمائے ہیں وہ عید الفطر اور عید الاضحیٰ کے دن ہیں“ [ابوداؤد: ۱۱۳۳]۔

اس حدیث سے واضح ہے کہ اسلامی تہوار اور عیدیں اللہ تعالیٰ اور اس کے رسول ﷺ کی طرف سے مقرر شدہ ہیں لہذا جو شخص عید منانے کے لیے کوئی اور دن ایجاد کرے گا تو وہ بدعت ہوگی اور وہ مردود ہے۔

جشن عید میلاد النبی ﷺ بدعت ہے

محمد رسول اللہ ﷺ ۶۳ برس اس دنیا میں رہے، ۲۳ سال آپ ﷺ کی نبوت رہی، ہر سال ماہ ربیع الاول آیا اور گزر گیا، آپ ﷺ نے کسی سال بھی اپنے میلاد کا جشن نہیں منایا اور نہ منانے کا حکم دیا، آپ کی وفات کے بعد ۳۰ سال تک خلفائے راشدین کا دور رہا، آپ ﷺ کے جاٹا صحابہ کرام ابو بکر صدیق، عمر فاروق، عثمان غنی اور علی رضی اللہ عنہم خلیفہ رہے لیکن کسی سال بھی انہوں نے اس جشن کو نہیں منایا، صحابہ کرام کا دور ۱۱۵ھ تک رہا، پھر ان کے شاگرد تابعین کرام کا دور ۲۲۰ھ تک رہا، ائمہ اربعہ اور محدثین آئے، یہ تمام حب رسول ﷺ کے جذبہ سے سرشار تھے مگر کسی نے بھی عید میلاد کا جشن نہیں منایا۔

آپ ﷺ سے آپ کی پیدائش کے دن روزہ رکھنا ثابت ہے، آپ ﷺ پیر کے دن روزہ رکھتے تھے، صحابہ کرام نے اس کی وجہ دریافت کی تو آپ ﷺ نے فرمایا:

”میں اس دن پیدا ہوا اور اسی دن مجھ پر قرآن اترا شروع ہوا“ [مسلم]۔

اس سے یہ بات ثابت ہوتی ہے کہ محفل میلاد منانا بدعات میں سے ہے اور اس میں اہل کتاب یعنی یہود و نصاریٰ کے تہواروں کی مشابہت ہے جبکہ رسول اللہ ﷺ نے فرمایا:

”جس نے کسی قوم کی مشابہت اختیار کی وہ ان میں سے ہے“ [ابوداؤد: ۳۰۳۱]۔

کیونکہ عیسائی ۲۵ دسمبر کو عیسیٰ ﷺ کی پیدائش کا دن یعنی کرسمس ڈے مناتے ہیں اور ہندو رام چندر جی کا جنم دن مناتے ہیں، اور ہم مسلمانوں نے ان کی دیکھا دیکھی رسول اللہ ﷺ کی ولادت کا جشن منانا شروع کر دیا۔ کیا یہ جشن عید میلاد النبی عیسائیوں اور ہندوؤں کی مشابہت نہیں ہے!؟

۱۲ ربیع الاول ۱ھ ہجری آپ ﷺ کی یوم وفات ہے:

اکثر مؤرخین کے نزدیک آپ کی تاریخ پیدائش ۹ ربیع الاول ہے اور ۱۲ ربیع الاول ۱ھ سب کے نزدیک آپ کا یوم وفات ہے۔ کیا یہ محبت رسول ﷺ ہے کہ اس دن جشن منایا جائے جس دن آپ ﷺ فوت ہوئے، جس دن سارا مدینہ سو گوار تھا!؟

انس رضی اللہ عنہ فرماتے ہیں کہ جس دن رسول اللہ ﷺ ہمارے پاس تشریف لائے اس سے بہتر اور روشن دن میں نے کبھی نہیں دیکھا اور جس دن آپ ﷺ نے وفات پائی اس سے تاریک دن میں نے کبھی نہیں دیکھا [ابن ماجہ: ۱۶۳۱]۔

ابوسعید خدری رضی اللہ عنہ سے روایت ہے کہ رسول اللہ ﷺ نے فرمایا:

”ایک بندے کو اللہ نے اختیار دیا کہ وہ دنیا کی چمک دکم اور زیب و زینت میں سے جو چاہے لے لے یا اللہ کے پاس جو کچھ ہے اسے لے لے تو اس بندے نے اللہ کے پاس جو کچھ ہے اسے اختیار کر لیا۔ یہ سن کر ابو بکر رضی اللہ عنہ رونے لگے اور فرمایا: ”ہم اپنے ماں باپ کے ساتھ آپ پر قربان اس پر ہمیں تعجب ہوا، لوگوں نے کہا: اس بزرگ کو دیکھو، رسول اللہ ﷺ تو ایک بندے کے بارے میں بتا رہے ہیں اور یہ کہہ رہا ہے کہ ہم اپنے ماں باپ کے ساتھ آپ پر قربان (لیکن چند روز بعد یہ واضح ہوا کہ) جس بندے کو اختیار دیا گیا تھا وہ خود رسول اللہ ﷺ تھے اور ابو بکر ہم میں سب سے زیادہ صاحب علم تھے“ [بخاری: ۳۶۵۴؛ مسلم: ۲۳۸۲]۔

”اسی طرح جب ابو بکر رضی اللہ عنہ کو آپ صلی اللہ علیہ وسلم کی وفات کی خبر ملی تو وہ اپنے گھوڑے پر سوار ہو کر آئے اور اتر کر مسجد نبوی میں داخل ہوئے، لوگوں سے کوئی بات نہ کی، سیدھے عانتہ رضی اللہ عنہما کے حجرے میں گئے، آپ صلی اللہ علیہ وسلم کا جسد مبارک دھاری دار یعنی چادر سے ڈھکا ہوا تھا، انہوں نے چہرہ مبارک کھولا اسے چوما اور روئے“ [بخاری: ۴۲۵۳].

رسول اللہ صلی اللہ علیہ وسلم نے اپنی لخت جگر (بیٹی) فاطمہ رضی اللہ عنہا سے سرگوشی میں کہا کہ ”جبرئیل ہر سال ایک دفعہ قرآن کا دورہ کرتا تھا اور اس سال انہوں نے دو دفعہ قرآن کا دورہ کیا، شاید میں اس سال وفات پا جاؤں، یہ سن کر فاطمہ رضی اللہ عنہا رونے لگیں“ [بخاری: ۳۶۲۳].

اسی طرح آخری دن مرض کی سخت تکلیف کی وجہ سے آپ صلی اللہ علیہ وسلم پر غشی طاری ہو گئی یہ دیکھ کر فاطمہ رضی اللہ عنہا رونے لگیں اور کہنے لگیں: ہائے میرے والد کی تکلیف! آپ صلی اللہ علیہ وسلم نے فرمایا: ”آج کے بعد تمہارے والد کو کوئی تکلیف نہیں پہنچے گی“ اور جب نبی کریم صلی اللہ علیہ وسلم کو دفن کر دیا گیا تو فاطمہ رضی اللہ عنہا انس رضی اللہ عنہ سے مخاطب ہو کر کہنے لگیں: اے انس! تم نے رسول اللہ صلی اللہ علیہ وسلم پر مٹی ڈالنی کیسے گوارہ کر لی“ [بخاری: ۴۲۶۳].

وفات النبی صلی اللہ علیہ وسلم کی خبر سن کر عمر فاروق رضی اللہ عنہ جیسے جری انسان بھی اس صدمے کو برداشت نہ کر سکے اور فرمانے لگے: اللہ کی قسم رسول اللہ صلی اللہ علیہ وسلم ابھی فوت نہیں ہوئے“.

ابو بکر رضی اللہ عنہ آئے اور انہوں نے خطبہ دیا اور فرمایا:

”اما بعد! تم میں سے جو شخص محمد صلی اللہ علیہ وسلم کی عبادت کرتا تھا وہ جان لے کہ محمد صلی اللہ علیہ وسلم فوت ہو چکے ہیں اور جو اللہ کی عبادت کرتا تھا تو یقیناً اللہ ہمیشہ زندہ رہنے والا ہے“۔ پھر ابو بکر رضی اللہ عنہ نے دو

آیات کی تلاوت کی: ﴿إِنَّكَ مَيِّتٌ وَإِنَّهُمْ مَيِّتُونَ﴾

”بے شک خود آپ کو بھی موت آئے گی اور یہ سب بھی مرنے والے ہیں“ [الزمر: ۳۰].

﴿وَمَا مُحَمَّدٌ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ أَفَإِنْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ وَمَنْ يَنْقَلِبْ عَلَىٰ عَقْبَيْهِ فَلَنْ يَصُرَ اللَّهُ شَيْئًا وَسَيَجْزِي اللَّهُ

الشَّاكِرِينَ ﴿ آل عمران: ۱۴۴﴾. ”اور محمد تو صرف اللہ کے رسول ہیں، ان سے پہلے بھی بہت سے رسول گزر چکے ہیں تو کیا اگر ان کی موت واقع ہو جائے یا وہ قتل کر دیئے جائیں تو تم لوگ اپنی ایڑی کے بل پھر جاؤ گے (یعنی مرتد ہو جاؤ گے) اور جو اٹے پاؤں پھرے گا وہ اللہ کا کچھ نقصان نہ کر سکے گا اور اللہ شکر گزاروں کو بڑا ثواب دے گا“ [بخاری: ۳۶۶۷-۳۶۶۸].

سیدنا عمر رضی اللہ عنہ کا ارشاد ہے کہ ”اللہ کی قسم میں نے جو نبی ابو بکر کو یہ آیت تلاوت کرتے ہوئے سنا تو جان گیا کہ یہ برحق ہے، پس میں ٹوٹ کے رہ گیا، حتیٰ کہ میرے پاؤں مجھے سہارا نہ دے سکے اور میں زمین کی طرف لڑھک گیا اور میں جان گیا کہ واقعی نبی اکرم ﷺ کی وفات ہو چکی ہے“.

[بخاری: ۴۴۵۴].

ان واقعات سے اندازہ کیا جا سکتا ہے کہ ۱۲ ربیع الاول ۱۱ھ کے دن مدینہ رسول کی فضا کتنی سوگوار تھی اور آپ ﷺ کے صحابہ کرام رضی اللہ عنہم آپ ﷺ کی وفات پر کتنے غمزدہ تھے.

افسوس اس دن ہم خوشیاں منائیں، جھنڈیاں لگائیں، گھروں میں چراغاں کریں اور بازاروں میں نمائشوں کا اہتمام کریں کیا محبت رسول ﷺ اسی کا نام ہے؟

مشکرانہ افعال کا ارتکاب

عمر فاروق رضی اللہ عنہ سے روایت ہے کہ رسول اللہ ﷺ نے اپنی امت کو یہ حکم دیا کہ ”میری شان بیان کرنے میں تم اس طرح مبالغہ آمیزی مت کرنا جس طرح عیسائیوں نے عیسیٰ علیہ السلام کی شان میں غلو اور مبالغہ سے کام لیا، میں تو ایک بندہ ہوں، مجھے اللہ کا بندہ اور اس کا رسول کہو“.

[بخاری: ۳۴۳۵].

مگر افسوس! محفل میلاد میں رسول اللہ ﷺ کی شان میں غلو سے کام لیا جاتا ہے، اور یار رسول اللہ! کہہ کہہ کر آپ ﷺ سے مدد طلب کی جاتی ہے اور یہ عقیدہ ظاہر کیا جاتا ہے کہ آپ ﷺ عالم الغیب اور مختار کل ہیں، اور بعض لوگ یہ اعتقاد رکھتے ہیں کہ رسول اللہ ﷺ محفل میلاد میں تشریف لاتے ہیں، اس لیے دوران محفل تمام لوگ یہ کہتے ہوئے کھڑے ہو جاتے ہیں:

ع کھڑے ہو جاؤ کہ نبی کی سواری آرہی ہے

یہ بات بالکل غلط اور بے بنیاد ہے، رسول اللہ ﷺ قیامت سے پہلے اپنے روضہ اطہر سے باہر تشریف نہیں لائیں گے، اگر رسول اللہ ﷺ وفات کے بعد بھی دنیا میں آتے تو آپ ﷺ کی وفات کے وقت صحابہ کرام رضی اللہ عنہم کی وہ حالت نہ ہوتی جو ۱۲ ربیع الاول ۱۱ھ کے دن تھی، جب آپ ﷺ صحابہ کرام کے آپس کے اختلافات کو دور کرنے کے لیے دنیا میں نہیں آئے تو آج محفل میلاد میں شرکت کے لیے کیسے آسکتے ہیں؟

۱۲ ربیع الاول کو لکڑی، کپڑے اور کاغذوں سے آپ کا نقلی روضہ تیار کیا جاتا ہے، بتائیے کیا یہ رسول اللہ ﷺ اور آپ ﷺ کے روضہ اقدس کی توہین نہیں ہے؟ رسول اللہ ﷺ نے تو علی رضی اللہ عنہ کو حکم دیا تھا کہ ”ہراوچی قبر کو برابر کردو“ [مسلم] اور ہم پوری ڈھٹائی کے ساتھ نقلی روضہ تیار کریں۔ یہ بھی عجیب بات ہے کہ اکثر محفل میلاد اور دیگر بدعات میں وہ لوگ بڑھ چڑھ کر حصہ لیتے ہیں جو نماز باجماعت حتیٰ کہ جمعہ پڑھنے کا اہتمام بھی نہیں کرتے، وہ فرائض کے ترک کو گناہ بھی نہیں جانتے، گناہوں اور نافرمانیوں کے باعث ان کے دل زنگ آلود ہو چکے ہوتے ہیں، عید میلاد، شب براءت اور دیگر بدعات میں شامل ہو کر سمجھتے ہیں کہ ہم سے بڑھ کر محبت رسول ﷺ کوئی نہیں۔

ان بدعات میں شامل ہونے والوں کو یاد رکھنا چاہیے کہ میدان حشر میں رسول اللہ ﷺ اپنی امت کو حوض کوثر کا پانی پلائیں گے اور اس پانی کی رسول اللہ ﷺ نے یہ صفت بیان فرمائی کہ اس کا پانی دودھ سے زیادہ سفید اور مشک سے زیادہ خوشبودار ہوگا، جو وہاں پانی پیئے گا اس کو کبھی پیاس نہیں لگے گی، آپ ﷺ نے فرمایا کہ ”حوض کوثر سے پانی پینے کے لیے ایک گروہ آگے بڑھے گا لیکن میرے اور ان کے درمیان رکاوٹ ڈال دی جائے گی، میں اللہ سے عرض کروں گا یا اللہ! یہ میرے ساتھی یعنی میرے امتی ہیں، آپ کو جواب دیا جائے گا کہ آپ نہیں جانتے ان لوگوں نے آپ کے بعد کیا کیا بدعتیں نکالیں، یہ سن کر رسول اللہ ﷺ فرمائیں گے: ”سحقاً سحقاً لمن غیر بعدی“۔

”دور ہو جاؤ، دور ہو جاؤ جس نے میرے بعد میرے دین کو بدل دیا“ [بخاری: ۶۵۸۳، مسلم: ۲۲۹۰]۔

عید میلاد النبی ﷺ کی بدعت اس وجہ سے زیادہ خطرناک ہے کہ اس کو ایجاد کرنے والا بنو عبید القدرح عراق میں مذہب باطنیہ کے بانیوں میں سے تھا، یہ فاطمی کہلاتے تھے اور علی بن ابی طالب رضی اللہ عنہ کی اولاد ہونے کے دعویدار تھے، ۳۶۲ھ میں ان کے دور حکومت کا آغاز ہوا اور انہیں کے دور میں مسلمانوں کے اندر عید میلاد النبی اور علی، حسن اور حسین رضی اللہ عنہم کے میلاد کا آغاز ہوا، ان تقریبات کو ایجاد کرنے کا مقصد اپنے باطل باطنی مذہب اور فاسد عقیدوں کی نشر و اشاعت کرنا تھا، کیا کوئی غیرت مند مسلمان ان فاطمیوں کی ایجاد کردہ بدعت کو مناسکتا ہے؟ یقیناً نہیں!!

آج اگر ہم محمد رسول اللہ ﷺ کی یاد منانا چاہتے ہیں، ان کا تذکرہ کرنا چاہتے ہیں تو اس کے چند تقاضے ہیں:

پہلا تقاضا اللہ کی توحید پر ایمان لانا ہے

یعنی اس فرمان کو یاد کیا جائے جس فرمان کو لے کر محمد کریم ﷺ کوہ صفا پر چڑھے اور ”قُولُوا لَا إِلَهَ إِلَّا اللَّهُ تَفْلِحُوا وَتَمْلِكُوا الْعَرَبَ وَالْعَجَمَ“ کا فرہ لگایا، انسانوں کو دعوت دی کہ لوگو ”لَا إِلَهَ إِلَّا اللَّهُ“ (اللہ کے علاوہ تمہارا کوئی معبود برحق نہیں) کہہ دو فلاح پا جاؤ گے اور عرب و عجم کے مالک بن جاؤ گے۔

رسول اللہ ﷺ جس فرمان الہی کو لے کر غار حرا سے نکلے اس فرمان الہی پر ایمان لانا جب رسول کا اصل تقاضا ہے، جس شریعت الہی میں نہ قبریں ہیں نہ خانقاہیں، نہ ہی منوں عرق گلاب سے مزاروں کا غسل ہے بلکہ اس فرمان کا خلاصہ اللہ کی توحید پر ایمان لانا ہے، اور ہر اس چیز کا انکار کرنا ہے جس کی اللہ کے سوا آج معاشرہ میں عبادت کی جا رہی ہے، ہر قسم کی عبادت خالص اللہ کے لیے کرنا اس دین اسلام کی اصل ہے۔

دعا ہو یا عاجزی، خوف ہو یا محبت، عقیدت ہو یا انکساری یہ سب اعمال خالصتاً اللہ کے لیے کرنے کا حکم ہے: ﴿وَمَا أُمْرُوا إِلَّا لِيَعْبُدُوا اللَّهَ مُخْلِصِينَ لَهُ الدِّينَ حُنَفَاءً﴾ [البینہ: ۵]۔

”اور ان کو حکم یہی ہوا تھا کہ اخلاص عمل کے ساتھ یکسو ہو کر اللہ کی عبادت کریں“

اور دوسری اہم چیز اطاعت رسول ہے

﴿مَنْ يُطِعِ الرَّسُولَ فَقَدْ أَطَاعَ اللَّهَ﴾.

”جس نے رسول کی اطاعت کی پس اس نے اللہ کی اطاعت کی“ [النساء: ۸۰].

﴿وَمَا آتَاكُمْ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا﴾ [الحشر: ۷].

”اور جو کچھ تم کو رسول دے اسے لے لو اور جس سے منع کریں اس سے رک جاؤ“.

﴿وَمَنْ يُطِعِ اللَّهَ وَرَسُولَهُ فَقَدْ فَازَ فَوْزًا عَظِيمًا﴾ [الأحزاب: ۷۱].

”اور جو شخص اللہ اور اس کے رسول کی اطاعت کرتا ہے پس اس نے بڑی کامیابی حاصل کی“.

اور یاد رکھنا چاہئے کہ اللہ اور اس کے رسول کی اطاعت نہ کرنے والے ہی ناکام ہیں.

﴿يَوْمَ تَقَلَّبُ وُجُوهُهُمْ فِي النَّارِ يَقُولُونَ يَلَيِّنَا أَطَعْنَا اللَّهَ وَأَطَعْنَا الرَّسُولَ﴾.

”جس دن ہم ان لوگوں کے چہرے جہنم کی آگ میں الٹ پلٹ کریں گے تو وہ کہیں گے

اے کاش! ہم اللہ اور اس کے رسول کی اطاعت کرتے“ [الأحزاب: ۶۶].

حب رسول ﷺ کا تیسرا اہم تقاضا آپ پر درود و سلام پڑھنا ہے

رسول اللہ ﷺ کی ذات گرامی پر صلاۃ و سلام پڑھنا افضل اور اعلیٰ عمل ہے، اس کا اللہ

تعالیٰ نے حکم دیا ہے:

﴿إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ يَا أَيُّهَا الَّذِينَ آمَنُوا صَلُّوا عَلَيْهِ وَسَلِّمُوا

تَسْلِيمًا﴾. ”بے شک اللہ تعالیٰ اور اس کے فرشتے نبی پر درود بھیجتے ہیں اے ایمان والو! تم بھی

ان پر درود و سلام بھیجو“ [الأحزاب: ۵۶].

رسول اللہ ﷺ نے فرمایا: ”جو شخص مجھ پر ایک مرتبہ درود بھیجتا ہے اللہ تعالیٰ اس پر دس

رحمتیں نازل فرماتا ہے“ [مسلم: ۳۸۴].

آخری تشہد میں درود کا پڑھنا ضروری ہے، اذان کے بعد آپ ﷺ نے درود پڑھنے کی

تعلیم دی، اور جب بھی رسول اللہ ﷺ کا نام کانوں میں سنائی دے اس کا پڑھنا ضروری ہے،

رسول اللہ ﷺ نے فرمایا: ”بخیل وہ ہے جس کے سامنے میرا ذکر کیا جائے اور وہ مجھ پر درود نہ پڑھے“ [ترمذی: ۳۳۵]۔

”اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ كَمَا صَلَّيْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ، اللَّهُمَّ بَارِكْ عَلَى مُحَمَّدٍ وَعَلَى آلِ مُحَمَّدٍ كَمَا بَارَكْتَ عَلَى إِبْرَاهِيمَ وَعَلَى آلِ إِبْرَاهِيمَ إِنَّكَ حَمِيدٌ مَجِيدٌ“۔ [بخاری: ۳۳۷۵، مسلم: ۵۹۶]۔

”اللَّهُمَّ صَلِّ عَلَى مُحَمَّدٍ وَأَزْوَاجِهِ وَذُرِّيَّتِهِ كَمَا صَلَّيْتَ عَلَى آلِ إِبْرَاهِيمَ وَبَارِكْ عَلَى مُحَمَّدٍ وَأَزْوَاجِهِ وَذُرِّيَّتِهِ كَمَا بَارَكْتَ عَلَى آلِ إِبْرَاهِيمَ إِنَّكَ حَمِيدٌ مَجِيدٌ“۔

[بخاری: ۳۳۶۹، مسلم: ۴۹۷]۔

اللہ تعالیٰ سے دعا ہے کہ ہمیں اور تمام مسلمانوں کو اپنا دین سمجھنے کی توفیق دے، اور دین پر ثابث قدمی نصیب فرمائے، سنت رسول ﷺ پر عمل کی توفیق دے اور بدعات سے پرہیز کی توفیق دے۔

آمین یا رب العالمین

❁ جمعیتہ اقراء اور دار البلاغ کا مشن ❁

”دار البلاغ“ اور ”جمعیتہ اقراء“ کا نصب العین ”صحیح عقیدہ و عمل“ کی نشر و اشاعت کے ذریعہ عام مسلمانوں کو ان کے اصلی مقصد زندگی سے روشناس کرانا اور انہیں ان کا بھولا ہوا سبق یاد دلانا ہے، تاکہ وہ اپنے آپ کو دینی گمراہی اور غفلت کی گہری کھائی سے نکال کر آخرت کی کامیابی اور دنیا کی سعادت و کامرانی، عزت و سر بلندی اور ترقی کی راہ پر گامزن کر سکیں، اس سلسلہ میں جو کاوشیں کی گئی ہیں وہ حسب ذیل ہیں:

- ۱- تجدید ایمان
 - ۲- حب رسول اللہ ﷺ کی آڑ میں مشرکانہ عقائد
 - ۳- نماز نبوی ﷺ (نیا ایڈیشن)
- ڈاکٹر سید شفیق الرحمن
ڈاکٹر سید شفیق الرحمن
ڈاکٹر سید شفیق الرحمن

- ۴- اسلامی آداب زندگی
 ۵- اسلام میں ماہ محرم کی شرعی حیثیت
 ۶- مروجہ عید میلاد النبی ﷺ
 ۷- اللہ پر ایمان اور اس کے تقاضے
 ۸- رجب کے کوئٹے
 ۹- صبح وشام اور فرض نماز کے بعد کے اذکار و دعائیں
 ۱۰- نمازیوں کے لیے تیس خوشخبریاں
 ۱۱- جشن عید میلاد النبی ﷺ کی شرعی حیثیت
 ۱۲- ماہ رجب، بدعات کے گہرے میں
 ۱۳- خالق اور مخلوق کے درمیان واسطہ کی حقیقت (اردو)
 ۱۴- مدینہ کی فضیلت اور اس کی زیارت اور سکونت کے آداب (اردو) عطاء الرحمن ضیاء اللہ
 ۱۵- موانع ہدایت (اردو) عطاء الرحمن ضیاء اللہ
 ۱۶- عقیدہ التوحید ڈاکٹر صالح بن فوزان الفوزان ترجمہ: عطاء الرحمن ضیاء اللہ

عظیم خوشخبری

آج امت مسلمہ کی اکثریت باطل اور گمراہ کن عقائد و نظریات کے دلدل میں پھنسی ہوئی ہے، لہذا اسے صحیح اسلامی عقیدہ سے آگاہ کرانا ہر اس شخص کی ذمہ داری ہے جو صحیح عقیدہ کی نعمت سے مالا مال ہے۔ اسی لیے ”جمعیۃ اقراء“ اور ”دار النبلاغ“ کے مشترکہ تعاون سے ”اصلاح عقیدہ“ کے شععار کے تحت ایک ”انعامی مقابلہ“ کے انعقاد کی خوشخبری دی جا رہی ہے، جو عالم اسلام کے معروف اسکالر ڈاکٹر صالح الفوزان حفظہ اللہ کی کتاب ”عقیدۃ التوحید“ پر مشتمل ہوگا جس میں ان شاء اللہ قیمتی انعامات رکھے جائیں گے۔ تفصیل جلد ہی منظر عام پر آئے گی۔ مزید معلومات کے لیے ایمیل پر رابطہ کریں:

darulbalaagh@hotmail.com

iqrabel@yahoo.com